

சூரிய, சந்திர வம்ச ஆத்மாக்களின் வாழ்க்கைகளில் நடைமுறை தாரணையின் அடையாளங்கள்.

இன்று, குழந்தைகளின் ஏறுகின்ற ஸ்திதிக்கான முயற்சிகளைப் பற்றி பாபாவும் தாதாவும் சூட்சுமவதனத்தில் கலந்துரையாடினார்கள். பாப்தாதா இரு வகையான குழந்தைகளைக் கண்டார். அவர்கள் கண்ட ஒரு வகையான குழந்தைகள், தமது சூரிய வம்ச தேவர்களின் ரூபத்தில் முதற்பிரிவு முயற்சியாளர்களாக இருந்தார்கள். மற்றைய வகைக் குழந்தைகள், தமது சந்திர வம்ச ஷத்திரியர்களின் ரூபத்தில் இரண்டாவது பிரிவு முயற்சியாளர்களாக இருந்தார்கள். அவர்கள் இரண்டு வகைக்குழந்தைகளினதும் ஸ்திதியிலும், வேகத்திலும் வேறுபாட்டைக் கண்டார்கள். இருவகையினரும் முழுமை இலக்கை அடையும் எண்ணத்தைக் கொண்டிருக்கிறார்கள். இன்னமும் அவர்கள் இந்த எண்ணத்தைக் கொண்டிருக்கிறார்கள். எவ்வாறாயினும், முதற்பிரிவிலுள்ள சூரிய வம்ச ஆத்மாக்களின் எண்ணத்திலும், நடைமுறை ரூபத்திலும் அதிகளவு வேறுபாடு புலப்படவில்லை. இரண்டாவது பிரிவிலுள்ள சந்திரவம்ச ஆத்மாக்களின் எண்ணத்திலும் ரூபத்திலும் மகத்தான வேறுபாடு காணப்படுகிறது. அவர்களின் எண்ணம் 100% சக்திவாய்ந்தது. ஆனால் அவர்களின் நடைமுறை ரூபம், சிலவேளைகளில் 75% ஆகவும் சிலவேளைகளில் 50% ஆகவும் காணப்படுகிறது.

சூரிய வம்ச ஆத்மாக்கள், மாஸ்டர் ஞான சூரியன் என்ற விதைசொருப சக்திவாய்ந்த ஸ்திதியை சதா பேணுவார்கள். அல்லது நீண்ட நேரத்திற்கு அவ்யக்த தேவதை என்ற இரண்டாவது ஸ்திதியில் ஸ்திரமாக இருப்பார்கள். சந்திர வம்ச ஆத்மாக்களால் நீண்ட நேரத்திற்கு மாஸ்டர் ஞான சூரியன் என்ற விதை ஸ்திதியில் ஸ்திரமாக இருக்க முடியாது. நீண்ட நேரத்திற்கு மாயையின் பல வகையான தடைகளுடன் போராடிய பின்னரே அவர்களால் அவ்யக்த தேவதை அல்லது வெற்றியாளர் ஆத்மா என்ற ஸ்திதியில் ஸ்திரமாக முடியும். சிலவேளைகளில் அவர்கள் வீணான எண்ணங்களுக்கு எதிராகப் போராடுகிறார்கள். சிலவேளைகளில் அவர்கள் வேறு வகையான பிரச்சனைகளுடன் போராடுகிறார்கள். மாயையைத் தோற்கடிப்பதில் அவர்கள் நீண்ட நேரத்தைக் கழிக்கிறார்கள். ஒரு மணிநேர முயற்சியில், அவர்கள் அரைமணிநேர அல்லது பதினைந்து நிமிடநேர வெற்றியை அனுபவம் செய்கிறார்கள். அவர்களின் கடினமான முயற்சிகளால், அவர்கள் சிலவேளைகளில் களைப்படைகிறார்கள். அல்லது சிலவேளைகளில் தொடர்ந்து செயற்படுகிறார்கள். அவர்கள் சிலவேளைகளில் ஓடுகிறார்கள். ஏனைய வேளைகளில், மற்றவர்கள் ஓடுவதைப் பார்க்கும்போது, தாம் ஓட விரும்பினாலும் அவர்களால் ஓட முடியாமல் போகிறது. தந்தையின் ஒவ்வொரு நற்குணத்தையும் அனுபவம் செய்வதில், அவர்கள் அந்த அனுபவத்தின் அரைப்பங்கை மட்டுமே அடைகிறார்கள். அந்த ஸ்திதியின் 50% மட்டுமே அடையப்படுகிறது. தந்தை சந்தோஷக்கடல் என்றும், தாங்கள் சந்தோஷ சொருபங்கள் என்றும் அவர்கள் கூறுகிறார்கள். ஆனால் அவர்கள் சதா சந்தோஷத்தை அனுபவம் செய்வதில்லை. அவர்கள் சிலவேளைகளில் முழுமையான சந்தோஷத்தை அனுபவம் செய்கிறார்கள். ஆனால் ஏனைய வேளைகளில் அதை அனுபவம் செய்வதில்லை. சந்திரனின் கலைகள் கூடிக் குறைவதைப் போன்று, சந்திர வம்சத்தவர்கள் சிலவேளைகளில் மட்டுமே அதிகளவு ஊக்கத்துடனும் உற்சாகத்துடனும் முழுமையான ஸ்திதியை அனுபவம் செய்கிறார்கள். ஆனால் ஏனைய வேளைகளில், அவர்கள் தமது முழுமையான ஸ்திதியில் இருந்து வெகு தொலைவில் இருப்பதை அவர்கள் அனுபவம் செய்கிறார்கள். சிலவேளைகளில், பாபாவின் சகவாசத்தை அனுபவம் செய்வதற்காக, நினைவு ஸ்திதியை ஏற்றுக் கொள்வதற்குப் பதிலாக, அவர்கள் முறைப்பாடு செய்கின்ற ஸ்திதியை ஏற்றுக் கொள்கிறார்கள்.

- 1) சூரிய வம்சத்தவர்கள் சதா தந்தையின் சகவாசத்தை அனுபவம் செய்வதுடன், அவருடனான உறவுமுறைகள் அனைத்தின் அன்பின் அனுபவத்திலும் திளைத்திருக்கிறார்கள். 2) சூரிய வம்ச ஆத்மாக்கள் சிலவேளைகளில் ஏறுவதும், சிலவேளைகளில் இறங்குவதுமாகத் தமது ஸ்திதியில் தளம்பல் அடைவதில்லை. சூரியன் எப்போதும் ஒளி ரூபமாக அனுபவம் செய்யப்படுவதைப் போன்று, அவர்கள் சதா ஏறுகின்ற ஸ்திதியை அனுபவம் செய்கிறார்கள். சூரியன் கலைகளின் சக்கரத்திற்குள் செல்வதில்லை. சிலவேளைகளில் 14 கலைகளும் ஏனைய வேளைகளில் 8 கலைகளும் என்ற வேறுபாடு காணப்படுவதில்லை. 3) மாயை நிச்சயமாக சூரிய வம்ச ஆத்மாக்களின் முன்னால் முகிலைப் போன்று வருகிறாள். ஆனால் அந்த முகில் வந்து பின்னர் மறைந்துவிடுகிறது. 4) சூரிய வம்ச ஆத்மாக்கள் சதா சமநிலையான ஸ்திதியைப் பேணுகிறார்கள். அவர்கள் முகில்களைப் பார்க்கும்போதும், அவர்களின் பிரகாசம் குறைவடைவதில்லை. தந்தையின் நற்குணங்களை அவர்கள் தமது நடைமுறை வாழ்க்கையில் அனுபவம் செய்வதுடன், இந்த ரூபத்தினுடாக அவர்கள் தங்களை அனைவருக்கும் வெளிப்படுத்துகிறார்கள். 5) சூரிய வம்ச ஆத்மாக்கள் சதா தங்களை எல்லையற்ற சேவையாளர்களாகவும், ஒளி மற்றும் சக்தி வீடுகளாகவும் அனுபவம் செய்கிறார்கள். 6) சூரிய வம்ச ஆத்மாக்கள் சதா தாம் செய்யும் அனைத்திலும் தந்தை பிரம்மாவின் பாதச்சுவடுகளையே பின்பற்றுவார்கள். அவர்கள் தமது செயல்களிலும், தமது முயற்சிகளின் வேகத்திலும் தந்தை பிரம்மாவிற்குச் சமமாக இருக்கிறார்கள். 7) தந்தையின் பின்பற்றுவதில் சூரிய வம்ச ஆத்மாக்களின் முதலாவது அடியானது, அவர்களின் மனங்களும் புத்திகளும் முழுமையாகத் தந்தையிடம் அர்ப்பணிக்கப்பட்டிருப்பதாகும். நீங்கள் இந்தச் சிறப்பியல்பை தந்தை பிரம்மாவிடம்

கண்ணீர்கள்: அவருடைய மகத்தான துறவறத்தினூடாக அவர் தனது மகத்தான பாக்கியத்தைக் கோரினார். அவர் முழுமையான தேவதை ரூபத்தைக் கோருவதில் முதலாம் இலக்கத்தைக் கொண்டிருந்தார். உலகச் சக்கரவர்த்தி என்ற பட்டத்தைக் கோருவதிலும் அவர் முதலாம் இலக்கத்தைக் கோரினார். அதேபோன்று, சூரிய வம்ச ஆத்மாக்கள் மகத்தான, சம்பூரணமான துறவிகள் ஆவார்கள். முற்றும் துறந்தவர் என்றால் உங்களுடைய சம்ஸ்காரங்களிலுள்ள விகாரத்தின் வம்சத்தையும் நீங்கள் துறந்திருக்கிறீர்கள் என்று அர்த்தமாகும். இத்தகைய தந்தையைப் பின்பற்றும் முற்றும் துறந்தவர்கள், இந்த வேளையில் தேவதைகளாகவும், எதிர்காலத்தில் முதலாவது உலகச் சக்கரவர்த்திகளாகவும் ஆகுகிறார்கள். 8) சூரியவம்ச ஆத்மாக்கள் சதா தமது புத்திகளில் நம்பிக்கையை அனுபவம் செய்கிறார்கள். அதனால் சதா கவலையற்றிருப்பதுடன், ஒவ்வொரு கல்பத்திலும் தங்களை நிச்சயமாக வெற்றியாளர்களாக அனுபவம் செய்கிறார்கள். 9) சூரிய வம்ச ஆத்மாக்கள், உலக நன்மைக்கான பொறுப்பை நிறைவேற்றும்போது, தமக்குப் பாரிய பொறுப்பு இருந்தாலும், இலேசாகவும் ஒளியாகவும் இருக்கிறார்கள். 10) சூரிய வம்ச ஆத்மாக்கள், தமது மனோபாவத்தினதும், தமது அதிர்வலைகளினதும் கதிர்களால் ஏனைய ஆத்மாக்களை அவர்களின் ஆதி ரூபத்தின் அனுபவத்தில் ஸ்திரப்படுத்துகிறார்கள். 11) சூரிய வம்ச ஆத்மாக்கள் தம்மிடம் இருக்கும் எந்தவிதமான பொக்கிஷங்களையும் தங்களுக்காக உபயோகிப்பதில்லை. ஆனால் மற்றவர்களுக்காக சதா மகாதானிகளாகவும், ஆசீர்வாதங்களை அருள்பவர்களாகவும் ஆகுகிறார்கள். 12) சூரிய வம்சத்திற்குரிய ஆத்மாக்களில் இரண்டு விசேடமான குணங்கள் காணப்படும். முதலில், சத்தத்திற்கு அப்பாற்பட்ட ஸ்திதியில் இருந்த பின்னரே அவர்கள் சத்தத்திற்குள் வருகிறார்கள். இரண்டாவதாக, அவர்களின் இரண்டு அடையாளங்களாவன: அவர்கள் எப்போதும் தமது சுயமரியாதைக்குரிய ஸ்திதியைப் பேணுகிறார்கள். அவர்கள் தமது வார்த்தைகளிலும், செயல்களிலும் பணிவாகவும், ஆக்கபூர்வமாகவும் இருக்கிறார்கள்.

அதேபோன்று, சந்திர வம்ச ஆத்மாக்களைக் குறிப்பவை: அவர்கள் சிலவேளைகளில் மட்டுமே முழுமையாக ஒரு பணியை நிறைவேற்றுகிறார்கள். ஏனைய வேளைகளில் குறைந்தளவிற்கே அவர்கள் பணியை நிறைவேற்றுகிறார்கள். அது சிலவேளைகளில் 50% ஆக உள்ளது. சிலவேளைகளில், அவர்கள் 100% அடைந்த ஆத்மாக்களைப் போன்று பிரகாசிக்கிறார்கள். ஏனைய வேளைகளில், அவர்கள் தந்தையின் முன்னால் தமது சொந்தப் பலவீனங்களின் மாலையை சதா உருட்டுகிறார்கள். சிலவேளைகளில், அவர்கள் சக்திசாலிகளாக இருக்கிறார்கள். ஏனைய வேளைகளில் அவர்கள் வீணானவற்றை உருவாக்குகிறார்கள். சிலவேளைகளில், அவர்கள் மகத்தானவர்களாக இருக்கிறார்கள். ஏனைய வேளைகளில், அவர்கள் சாதாரணமானவர்களாக இருக்கிறார்கள். சிலவேளைகளில், தாம் அதிகாரத்தைக் கொண்டிருப்பதாகவும், மகாவீரர்களாகவும் அவர்கள் தங்களை அனுபவம்செய்கிறார்கள். சிலவேளைகளில், தமக்கு ஆதாரத்தையும் ஒத்துழைப்பையும் வழங்கினால் மட்டுமே தம்மால் முன்னேற முடியும் என்றும், தாங்கள் நொண்டுவதை அனுபவம்செய்வதாகவும் கூறுகிறார்கள். எனவே, இப்போது, உங்களுடைய கேட்டுப் பாருங்கள்: நான் என்ன ஸ்திதியை அடைந்துள்ளேன்? நான் ஒரு சூரியவம்ச ஆத்மாவா? நான் சந்திர வம்ச ஸ்திதிக்கு அப்பால் சென்றுள்ளேனா? நான் சூரிய வம்ச ஆத்மாவாக இருக்கும் எல்லையில் இருக்கிறேனா? அல்லது, நான் இன்னமும் சந்திர வம்ச ஸ்திதியில் இருக்கிறேனா? சூரிய வம்ச எல்லையை அடைந்தவர்கள் சிலவேளைகளில் சூரிய வம்ச ஸ்திதிக்குப் பாய்கிறார்கள். ஏனைய வேளைகளில் அவர்கள் சந்திர வம்சத்தில் இருக்கிறார்கள். இப்போது நீங்கள் எங்கே இருக்கிறீர்கள் என்பதைச் சோதித்து, சூரிய வம்சத்திற்குரியவர்கள் ஆகுவதற்கு எல்லையைக் கடவுங்கள். நீங்கள் என்ன செய்ய வேண்டும் என்பதைப் புரிந்து கொண்மிர்களா? அச்சா.

சதா சூரிய வம்சத்திற்கான உரிமையைக் கொண்டிருப்பதுடன் தந்தையின் பாதச்சுவடுகளைப் பின்பற்றுவவர்களுக்கும், தந்தையைப் போன்று சதா தேவதை ஸ்திதியில் இருப்பவர்களுக்கும், மாஸ்ரர் ஞான சூரியர்களாகி, தமது பேறுகளின் கதிர்களால் உலகின் இருளைப் போக்குவதற்காக ஒளியைக் கொண்டு வருபவர்களும், மாஸ்ரர் ஞான சூரியர்களான குழந்தைகளுக்கும், பாப்தாதாவின் அன்பும், நினைவும், நமஸ்காரங்களும் உரித்தாகட்டும்.

குஜராதத்தைச் சார்ந்தவர்கள் இலகுவாகிகளாக இருக்கும் ஆசீர்வாதத்தைப் பெற்றுள்ளார்கள். குஜராத் சாத்விக் (தூய்மை) ஆதலால், அது ஏற்கனவே தயாரிக்கப்பட்டு விட்டது. ஏற்கனவே தயாரான நிலத்தில் விதைகளை விதைக்கும்போது, மிக இலகுவாக விளைச்சல் ஏற்படுகிறது. நாடகத்தின்படி, இலகுவாகிகளாக இருக்கும் ஆசீர்வாதத்தை நீங்கள் பெற்றுள்ளீர்கள். இந்த ஆசீர்வாதத்தை உங்களுடைய விழிப்புணர்வில் வைத்திருந்து, உங்களை இலகுவாகிகள் ஆக்கி, மற்றவர்களும் அவ்வாறு ஆகுவதற்குத் தூண்டுங்கள். சதா வெற்றிக் கொடியை உங்களுடைய கையில் பிடித்திருங்கள். ஞானத்தினால் அன்றி, உலகரீதியாக விசேடமாக இருக்கும் விசேடமான மக்களுக்குச் சேவை செய்யுங்கள். இவ்வாறு செய்வதன் மூலம், பத்திரிகை, தொலைக்காட்சி, வானொலி ஊடகங்கள் இயல்பாகவே அந்த ஒளியைப் பரப்பும். பாப்தாதா சதா இந்த நம்பிக்கையைக் கொண்டிருக்கிறார். நீங்கள் இப்போது இந்த நம்பிக்கையை நடைமுறைப்படுத்தி அதை நிறைவேற்ற வேண்டும். மிகச் சிறிதளவு நேரமே எஞ்சியுள்ளது. இன்னமும் மகத்தான சேவை பூர்த்தியாக்கப்பட வேண்டியுள்ளது. ஒரு தடவை ஓரிடத்திற்குச் சென்றதும் அங்கு பலருக்கும் சேவை செய்யத்தக்க வகையில் இப்போது சேவை செய்யும் முறை அமைய

வேண்டும். இத்தகைய வேகம் இப்போது தேவைப்படுகிறது. இராச்சியத்தைக் கோரவிருப்பவர்கள் எவ்வாறாயினும் தமது பாக்கியத்தைக் கோருவார்கள். பின்னர் எந்தவிதமான முறைப்பாடுகளும் இல்லாத வகையில் நீங்கள் தொடர்ந்து அனைவருக்கும் இந்தச் செய்தியை வழங்க வேண்டும்.

பாப்தாதா குழுக்களைச் சந்திக்கிறார்

1. விதை சொருப ஸ்திதியால் முழு உலகிற்கும் சேவை செய்தல்.

விதை சொருப நிலையே மிகவும் சக்திவாய்ந்த ஸ்திதியாகும். பின்னர் உள்ள ஏனைய அனைத்து ஸ்திதிகளும் வரிசைக்கிரமமானவை. இந்த ஸ்திதியானது வெளிச்ச வீட்டைப்போன்றது. இந்த ஸ்திதியால், நீங்கள் முழு உலகிற்கும் ஒளியைப் பரப்புவதற்குக் கருவிகள் ஆகுகிறீர்கள். விதைக்கு நீர் கிடைக்கும்போது, முழு மரமும் இயல்பாகவே வளருகிறது. அதேபோன்று, நீங்கள் உங்களுடைய விதை ஸ்திரமாகும்போது, உலகம் இயல்பாகவே ஒளியென்ற நீரைப் பெறுகிறது. வெளிச்சவீடு ஓரிடத்தில் இருந்தவண்ணம் அதன் ஒளியைச் சகல திசைகளுக்கும் பரப்புகிறது. அதேபோன்று, இத்தகைய வெளிச்சவீடாகவும், உலக உபகாரியாகவும் ஆகி உங்களுடைய ஒளியை முழு உலகிற்கும் பரப்புவதற்கு, நீங்கள் சக்திவாய்ந்த ஸ்திதியைக் கொண்டிருப்பது அவசியமாகும். பௌதீகமானதொரு மின்குமிழ் சக்திவாய்ந்ததாக இல்லாவிட்டால், அதனால் எல்லா இடங்களுக்கும் ஒளியைப் பரப்ப முடியாது. பூச்சிய சக்தியைக் கொண்டுள்ளதொரு மின்குமிழால் எல்லைக்குட்பட்ட இடத்திற்கு மட்டுமே ஒளியைப் பரப்ப முடியும். எனவே, சிறியதொரு மின்குமிழ் ஆகாமல், வெளிச்ச வீடு ஆகுங்கள். எல்லையற்ற தந்தையின் குழந்தைகள் எல்லையற்ற சேவையாளர்கள் ஆகவேண்டும். தற்சமயம், எல்லையற்ற சேவை தேவைப்படுகிறது. ஏனெனில் எல்லையற்ற உலகத்தை மாற்ற வேண்டியுள்ளது. உலக மாற்றத்தை ஏற்படுத்துவதற்கு, நீங்கள் முதலில் உங்களை மாற்ற வேண்டும். ஒவ்வோர் எண்ணத்திலும் உலகிற்கு நன்மை ஏற்படுத்தும் விழிப்புணர்வு இருக்கட்டும்.

2. சதா நிரம்பியுள்ள ஆத்மாக்களின் அடையாளங்கள்.

சகல பொக்கிஷங்களாலும் சதா நிரம்பியுள்ள ஆத்மாக்கள் சதா திருப்தியாக இருப்பார்கள். பேறுகள் குறைவடைவதே அதிருப்திக்கான காரணமாகும். நிறைந்துள்ள ஆத்மாக்களால் ஏனைய ஆத்மாக்களுக்கும் எதையாவது வழங்க முடியும். உங்களில் ஏதாவது குறைவாக இருந்தால், உங்களால் மற்றவர்களுக்கும் அதை வழங்க முடியாது. திருப்தி என்றால் நிறைந்திருத்தல் என்று அர்த்தமாகும். தந்தை எப்போதும் நிறைந்திருப்பவர். அதனால் அவர் கடல் என்று போற்றப்படுகிறார். அவர் நிறைந்திருப்பதையே இது குறிக்கிறது. எனவே, தந்தையைப் போன்று மாஸ்டர் கடல் ஆகுங்கள். நதி சிலவேளைகளில் வற்றிப் போகலாம். ஆனால் நிறைந்திருக்கும் ஆத்மாக்கள் சதா சந்தோஷத்தில் நடனம் ஆடுவார்கள். சந்தோஷத்தைத் தவிர வேறு எதுவும் அந்த ஆத்மாக்களால் அனுபவம் செய்யப்பட மாட்டாது. திருப்தியான ஆத்மாக்கள் நிறைந்திருப்பதனால், அவர்கள் எவராலும் ஒருபோதும் துயரப்படுவதில்லை. அவர்களுடைய உறவுமுறைகளில் அவர்கள் எவருடனும் எந்தவித முரண்பாடுகளையும் கொண்டிருப்பதில்லை. அவர்கள் முரண்பாடுகளைக் கொண்டிருந்தாலும், அவற்றால் அவர்கள் பாதிக்கப்படுவதில்லை. அவர்கள் எந்தவிதமான தடையையும் அல்லது குழப்பத்தையும் விளையாட்டாகவே அனுபவம் செய்வார்கள். பிரச்சனைகளும் களிப்பூட்டும் விடயமாகவே இருக்கும். ஏனெனில் அவர்கள் அவற்றை ஞானம் நிறைந்த பார்வையுடன் பார்ப்பார்கள். அவர்களின் புத்திகளில் சதா நம்பிக்கை இருப்பதனால், அவர்கள் சதா வெற்றியாளர்களாகவும், சதா மலர்ச்சியாகவும் இருப்பார்கள்.

3. உங்களை ஓர் உலக சேவகராகக் கருதுவதனால் நிலையான ஸ்திதியை அனுபவம் செய்தல்.

பாப்தாதா தனது சேவையாளர் குழந்தைகளை சதா நினைவு செய்கிறார். ஏனெனில் தந்தையின் கடமையும் உலக சேவகர் என்பதாகும். தந்தை உலக சேவகராக இருப்பதைப் போன்று, அவருடைய குழந்தைகளும் அவ்வாறே இருக்கிறார்கள். சேவகர் ஒருவர் எப்போதும் தனது சேவையையும், தனது எஜமானையும் நினைவு செய்வார். எனவே, இத்தகைய சேவையாளர் குழந்தைகள் தந்தையையும் தமது சேவையையும் தவிர வேறு எதையும் நினைவு செய்வதில்லை. இதனூடாக அவர்கள் நிலையான மற்றும் ஸ்திரமான ஸ்திதியை அனுபவம் செய்கிறார்கள். அவர்கள் தந்தையுடனான தமது உறவுமுறையைத் தவிர ஏனைய அனைத்து உறவுமுறைகளையும் அர்த்தமற்றதாகவே கருதுவார்கள். ஒரேயொரு தந்தைக்கு உரியவராக இருக்கும் இனிமையை அவர்கள் அனுபவம் செய்வதனால், அவர்கள் எவராலும் கவரப்படுவதில்லை. இது அவர்களின் முயற்சியும், இலக்கும் ஆகும். பாப்தாதா ஒவ்வொருவரையும் தீவிர முயற்சியாளர் என்ற பார்வையுடனேயே பார்க்கிறார். நீங்கள் வெறுமனே முயற்சியாளராக மட்டும் இருந்தால், உங்களால் உங்களுடைய இலக்கை அடைய முடியாது.

4. ஒரேயொரு தந்தையுடன் சகல உறவுமுறைகளின் இனிமையையும் அனுபவம் செய்பவர்கள் மட்டுமே, பற்றினை அழிப்பவர்கள் ஆகமுடியும்.

நீங்கள் தந்தையைச் சகல உறவுமுறைகளிலும் உங்களுக்குரியவர் ஆக்கிவிட்டீர்களா? தந்தை என்ற உறவுமுறையில் மட்டுமன்றி, நீங்கள் இப்போது அவருக்குச் சகல உறவுமுறைகளிலும் சொந்தமாக இருக்கிறீர்கள். அவரை உங்களுக்குச் சொந்தமானவர் ஆக்குவதெனில், நீங்கள் அவருக்குச் சொந்தமானவர் ஆகுதலாகும். எனவே, உங்களுடைய உறவுமுறைகள் அனைத்தும் வேறு எவருடனும்

அன்றி ஒரேயொரு தந்தையுடன் மட்டுமே ஆகும். ஒரேயொரு தந்தையுடன் சகல உறவுமுறைகளையும் கொண்டுள்ளவர்களில் காணப்படும் விசேடமான நற்குணம் என்ன? அவர்கள் சதா பற்றிலிருந்து விடுபட்டிருப்பார்கள். உங்களுக்குப் பற்று இல்லாமல், நீங்கள் எவருக்கும் அடிமை ஆகாமல் இருந்தால், உங்களை மாயையால் தோற்கடிக்க முடியாது. இந்த முறையில் பற்றினை அழிப்பவர் ஆகுவதெனில், சதா நினைவு சொருபம் ஆகுவதாகும். தினமும் அமிர்தவேளையில், நீங்கள் பாப்தாதாவுடன் சகல உறவுமுறைகளின் சந்தோஷத்தை அனுபவம் செய்து, அதை ஆத்மாக்கள் அனைவருக்கும் தானம் செய்வீர்கள் என்ற உணர்வில் இருங்கள். தந்தையுடன் சகல உறவுமுறைகளையும் கொண்டிருக்கும் சந்தோஷத்தை அனுபவம்செய்யுங்கள். பாபாவுடன் சகல உறவுமுறைகளையும் கொண்டிருக்கும் சந்தோஷத்திற்கான உரிமையைக் கொண்டவராகி, மற்றவர்களையும் அவ்வாறே ஆக்குங்கள். இந்த உறவுமுறைக்கான உரிமையைக் கொண்டிருக்கும் ஒருவர், எப்போதும் தந்தையைத் தமது சகபாடியாக்கிச் செயற்படுவார். நீங்கள் என்ன செயலைச் செய்தாலும், உங்களுடைய பௌதீகமான சகபாடியை நீங்கள் நினைக்கக்கூடாது. அனைத்திற்கும் முதலில் தந்தையை நினைவு செய்யுங்கள். தந்தை உங்களுடைய உண்மையான நண்பர் ஆவார். எனவே, இந்த உண்மையான சகபாடியின் சகவாசத்தில் இருங்கள். நீங்கள் இலகுவாக அனைவரிடமிருந்தும் பற்றற்றவர் ஆகுவதுடன், அனைவராலும் நேசிக்கப்படுபவர் ஆகுவீர்கள். நீங்கள் ஒரேயொரு தந்தையிடம் மட்டும் அன்பு கொண்டிருக்கும்போது, உங்களால் பற்றுக்கள் அனைத்தையும் அழிப்பவர் ஆகமுடியும்.

பாப்தாதா ஆசிரியர்களைச் சந்திக்கிறார்:

சதா அன்பிலே திளைத்திருக்கும் அன்பான ஆத்மாக்களின் அன்பிற்குப் பிரதிபலனாக பாப்தாதா சதா அன்பை வழங்குகிறார். எந்த நேரத்தில் அவர் இதைச் செய்கிறார்? அவர் குறிப்பாக அமிர்தவேளையில் இதைச் செய்கிறார். நீங்கள் அமிர்தவேளையில் இலகுவாக ஆசீர்வாதங்களைப் பெறுகிறீர்கள். உண்மையில், நாள் முழுவதும் அவற்றுக்கான உரிமையை நீங்கள் கொண்டிருக்கிறீர்கள். ஆனால் அது விசேடமான நேரமாகும். நீங்கள் சிலவேளைகளில் குறிப்பிட்ட பேரங்களை விசேடமான நேரங்களில் செய்கிறீர்கள். பருவகாலத்தின்போது, ஏதாவதொன்றிற்காக நீங்கள் குறைவாகவே பணம் கொடுக்கவேண்டியிருக்கும் என்பதை நீங்கள் அறிவீர்கள். எனவே, அமிர்தவேளையும் விசேடமான பருவகாலமாகும். அதனால் இலகுவான பேறு கிடைக்கிறது. ஆசிரியர்களான நீங்கள் அனைவரும் தடைகளில் இருந்து விடுபட்டுள்ளீர்கள், அல்லவா? இப்போது யோகத்தின் கோட்டையை மிகவும் பலம்வாய்ந்தது ஆக்குங்கள். எங்கேயாவது குறிப்பிட்டதொரு தடை ஏற்படும்பாது, நீங்கள் சர்வதேச தியான வேளையைக் கொண்டிருக்கிறீர்கள். அதேபோன்று, மாதத்தில் ஒரு தடவை குறிப்பிட்ட வேளையில் அனைவரும் ஒன்றுசேர்ந்து யோகம் செய்வதற்கான நிகழ்ச்சியொன்றை எங்கும் உருவாக்குங்கள். கோட்டை பலமாகும் வகையில் பிராந்தியம் முழுவதும் யோகதானம் செய்ய வேண்டும். ஏதாவதொரு பணியை முதற்தடவையாக ஆரம்பிக்கும்போது, சுத்தத்தைப் பொறுத்தவரையில் விசேடமான ஒழுங்குமுறைகள் கடைப்பிடிக்கப்படுகின்றன. எனவே, அதி மேன்மையான ஆத்மாக்களான நீங்கள் அனைவரும் வெற்றிக்காக ஒரேயொரு தூய எண்ணத்தைக் கொண்டிருக்க வேண்டும். உங்களுடைய சுத்தத்தினால், உங்களால் சரியான வழிமுறையை உபயோகிக்கக்கூடியதாக இருக்கும். ஒரேவேளையில் கோட்டையின் மதில்கள் அனைத்தையும் உறுதியானதாக்குங்கள். நீங்கள் வெற்றியாளர் ஆகுவீர்கள். அச்சா.

ஆசீர்வாதம்: நீங்கள் எந்தவொரு சந்தர்ப்பத்திற்கும் முற்றுப்புள்ளி வைத்து, உங்களை மாற்றிக் கொள்வதன் மூலம் அனைவரின் ஆசீர்வாதங்களையும் பெறுவதற்குத் தகுதிவாய்ந்தவர் ஆகுவீர்களாக.

புள்ளி வடிவிலான தந்தையினதும், புள்ளி ரூபத்திலுள்ள ஆத்மாவினதும் விழிப்புணர்வையும், கட்டுப்படுத்தும் சக்தியையும் கொண்டிருப்பதன் மூலம் மட்டுமே உங்களால் எந்தவொரு சந்தர்ப்பத்திலும் முற்றுப்புள்ளியை இடமுடியும். தங்களை முதலில் மாற்றி, முற்றுப்புள்ளி இடுவதற்கு முன்வருபவர்கள், ஆசீர்வாதங்களைப் பெறுவதற்குத் தகுதிவாய்ந்தவர்கள் ஆகுகிறார்கள். அவர்கள் தங்களிடமிருந்தே ஆசீர்வாதங்களைப் பெற்றுக்கொள்கிறார்கள். அதாவது, அவர்கள் சந்தோஷத்தைப் பெறுகிறார்கள். அத்துடன் அவர்கள் தந்தையிடமிருந்தும், பிராமணக் குடும்பத்திடமிருந்தும் ஆசீர்வாதங்களைப் பெற்றுக் கொள்கிறார்கள்.

சுலோகம்: உங்களுக்கு அவ்வப்போது ஏற்படும் எண்ணங்களுக்கு திடசங்கற்பம் என்ற முத்திரையைப் பதியுங்கள். நீங்கள் வெற்றியாளர் ஆகுவீர்கள்.

ஓம் சாந்தி